


सिटी न्यूज सुपरफास्ट

यवतमाळ

■ वर्ष १ ■ अंक २७ ■ रविवार, दि. २१ जून २०२६ ■ मूल्य ३ रुपये ■ पृष्ठे ४

■ RNI No. - MAMAR/26/A4531 ■ Postal Regn. No. AKL DN/283/2024-2026 http://epaper.citynewssuperfast.com



विदुरायाच्या भेटीसाठी लालपरी सज्ज !

प्रतिनिधी २१ जून

मुंबई : 'ज्ञानोबा-तुकाराम' च्या जयघोषात आणि 'विठ्ठल... विठ्ठल...'च्या अखंड नामस्मरणात पंढरपूरच्या दिशेने निघालेल्या लाखो वारकऱ्यांच्या सेवेसाठी महाराष्ट्राची जीवनवाहिनी असलेली एसटी यंदाही सज्ज झाली आहे. आषाढी एकादशी यात्रेनिमित्त राज्यभरातून श्रीक्षेत्र पंढरपूरकडे जाणाऱ्या भाविकांच्या सुरक्षित, सुलभ आणि सुखकर प्रवासासाठी ५ हजार ५०० विशेष बसेस सोडण्याचे नियोजन

◆ आषाढी एकादशी यात्रेसाठी एसटीच्या ५,५०० विशेष बस



करण्यात आले असून, राज्यातील कोणत्याही गावातून ४० किंवा त्यापेक्षा अधिक भाविकांनी एकत्रित मागणी केल्यास त्या गावातून थेट पंढरपूरसाठी विशेष

एसटी बस उपलब्ध करून दिली जाणार आहे, अशी माहिती परिवहन मंत्री तथा एसटी महामंडळाचे अध्यक्ष प्रताप सरनाईक यांनी दिली.

आषाढी यात्रेदरम्यान लाखो वारकरी पालख्यांसह पायी, रेल्वेने, खासगी वाहनांनी आणि एसटीने पंढरपूरकडे प्रस्थान करतात. या भाविकांच्या सेवेला सर्वोच्च प्राधान्य देत एसटी महामंडळाने व्यापक नियोजन केले आहे. भाविकांनी आपल्या जवळच्या एसटी आगाराशी संपर्क साधून विशेष बसची नोंदणी करावी, असे आवाहनही करण्यात आले आहे. विशेष म्हणजे या विशेष बस सेवेतही शासनाच्या सर्व

पंढरपुरात चार तात्पुरती बस स्थानके

भाविकांची गर्दी लक्षात घेऊन पंढरपूर येथे चंद्रभागा, भीमा (देगाव), विठ्ठल कारखाना आणि पांडुरंग (आयटीआय महाविद्यालय) अशी चार तात्पुरती बस स्थानके उभारण्यात येणार आहेत. या स्थानकांवर पिण्याचे पाणी, सुलभशौचालय, संगणकीय आरक्षण केंद्र, चौकशी कक्ष, मार्गदर्शन फलक आणि इतर आवश्यक सुविधा उपलब्ध करून देण्यात येणार आहेत.

प्रवासी सवलती कायम राहणार आहेत. ७५ वर्षांवरील ज्येष्ठ नागरिकांना 'अमृत ज्येष्ठ नागरिक योजना' अंतर्गत मोफत प्रवास, तर महिलांना 'महिला सन्मान योजना' अंतर्गत तिकीट दरात ५० टक्के सवलत दिली जाणार आहे. त्यामुळे विदुरायाच्या दर्शनाचा

प्रवास अधिक किफायतशीर आणि सुलभ होणार आहे. मागील वर्षी आषाढी यात्रेसाठी एसटीने ५,२०० विशेष बसेस चालवून तब्बल २१ लाख २५ हजार भाविकांची सुरक्षित ने-आण केली होती. यंदा त्याहून अधिक सक्षम नियोजन करण्यात आले आहे.

नीट परीक्षा आज ; अकोल्यात सुरक्षेचा 'चक्रव्यूह'

◆ साडेसहा हजार विद्यार्थी परीक्षा देणार !



प्रतिनिधी २१ जून

अकोला : देशभरात पेपरफुटी आणि परीक्षांमधील घोटाळ्यांवरून आधीच वातावरण तापलेले असताना, आज रविवारी २१ जून रोजी होणाऱ्या 'नीट' परीक्षेसाठी जिल्हा आणि पोलीस प्रशासन पूर्णपणे 'अॅक्शन मोड'मध्ये आले आहे. अकोला आणि मूर्तिजापूर शहरांतील १७ केंद्रांवर ही परीक्षा पार पडत आहे. परीक्षेचे गोपनीय पेपर केंद्रांवर सुरक्षित पोहोचवण्यासाठी पोलीस प्रशासनाने विशेष बंदोबस्त तैनात केला होता. कोणताही अनुचित प्रकार घडू नये म्हणून संवेदनशील भागांवर आणि परीक्षा केंद्रांवर पोलिसांची कडी नजर आहे. परीक्षा प्रक्रियेशी थेट संबंध नसलेल्या कोणत्याही बाहेरील व्यक्तीला, अगदी प्रसारमाध्यमांनाही परीक्षा केंद्राच्या आवाऱात प्रवेश करण्यास सक्त मनाई करण्यात आली आहे. नियमांचे उल्लंघन करणाऱ्यांवर थेट कायदेशीर कारवाईचा बडगा उगारला जाईल, असा सज्जड दम प्रशासनाने दिला आहे.

गैरप्रकार किंवा कायदा सुव्यवस्थेला बाधा आणण्याचा प्रयत्न करणाऱ्यांना प्रशासनाने स्पष्ट आणि थेट इशारा दिला आहे की— 'कायद्यात राहाल तर फायद्यात राहाल!' आज दुपारी २ ते सायंकाळी ६:१५ या वेळेत अकोला आणि मूर्तिजापूर शहरांतील १७ केंद्रांवर ही परीक्षा पार पडत आहे. परीक्षेचे गोपनीय पेपर केंद्रांवर सुरक्षित पोहोचवण्यासाठी पोलीस प्रशासनाने विशेष बंदोबस्त तैनात केला होता. कोणताही अनुचित प्रकार घडू नये म्हणून संवेदनशील भागांवर आणि परीक्षा केंद्रांवर पोलिसांची कडी नजर आहे. परीक्षा प्रक्रियेशी थेट संबंध नसलेल्या कोणत्याही बाहेरील व्यक्तीला, अगदी प्रसारमाध्यमांनाही परीक्षा केंद्राच्या आवाऱात प्रवेश करण्यास सक्त मनाई करण्यात आली आहे. नियमांचे उल्लंघन करणाऱ्यांवर थेट कायदेशीर कारवाईचा बडगा उगारला जाईल, असा सज्जड दम प्रशासनाने दिला आहे.

कोळसा प्रदुषणामुळे होणाऱ्या नुकसान भरपाईसाठी सर्वकष धोरण !

प्रतिनिधी २१ जून

यवतमाळ : अतिरिक्त मुख्य सचिव विकास खारेगे यांची माहिती: वेकोली परिसरातील गावांची केली पाहणी. नागरिकांशी साधला संवाद यवतमाळ, दि. २० : कोळसा प्रदुषणामुळे होणाऱ्या शेतपिक नुकसान भरपाईसाठी राज्य शासनाकडून सर्वकष धोरण तयार करण्यात येत असल्याची माहिती अतिरिक्त मुख्य सचिव तथा वेकोली प्रदुषण नियंत्रण समितीचे अध्यक्ष विकास खारेगे यांनी शुक्रवारी दिली. ते आज वणी तालुक्याच्या दौऱ्यावर आले होते. या दौऱ्यादरम्यान त्यांनी बेलोरा येथील वेस्टर्न कोलफिल्ड्स लिमिटेड द्वारा संचालित कोळसा खाणीची पाहणी केली. तसेच



वेकोली परिसरातील उकणी, पिंपळगाव, ब्राम्हणी या गावांसह वणी येथे भेटी देवून नागरिकांशी संवाद साधला. त्यावेळी ते बोलत होते. याप्रसंगी आमदार सुधीर मुनगंटीवार, आमदार संजय देरकर, माजी आमदार संजीवरेड्डी बोदकुवार, विभागीय आयुक्त नयना गुंडे, जिल्हाधिकारी विकास मीना, उपविभागीय अधिकारी नितिन

हिंगोले, तहसिलदार निखिल धुळधर व वेस्टर्न कोलफिल्डचे अधिकारी व ग्रामस्थ मोठ्यासंख्येने उपस्थित होते. विकास खारेगे पुढे म्हणाले की, कोळशा प्रदुषणामुळे होणाऱ्या नुकसानग्रस्त शेतकऱ्यांना भरपाई देण्यासंदर्भात कोणताही कायदा किंवा धोरण शासन स्तरावर नाही. त्यामुळे या मानवनिर्मित नुकसानाची भरपाई देण्यासाठी

धोरण तयार केले जात असून त्यासाठी शासनाने अभ्यास समिती स्थापन केली आहे. या समितीमध्ये वित्त, कृषी, पर्यावरण विभागाचे सचिव, विभागीय आयुक्त, जिल्हाधिकारी व कंपनीचे पदाधिकाऱ्यांचा समावेश आहे. तसेच तांत्रिक समिती देखील गठीत करण्यात आली आहे. त्याअनुषंगाने बैठक झाली असून याक्षेत्रीय भेटीद्वारे शास्त्रीय पद्धतीने अभ्यास केला जात आहे. या माध्यमातून कोळसा प्रदुषणग्रस्त भागाचा अभ्यास करून अहवालात शेतपिक नुकसान भरपाई, गावांचे पुनर्वसन, वाढीव मोबदला, स्थानिकांना रोजगार, आरोग्य सुविधा इ. बाबींचा अंतर्भाव करून धोरणात्मक शिफारशी केल्या जाणार आहेत.

दोन दिवसांत राज्यात पावसाची शक्यता !



प्रतिनिधी २१ जून

मुंबई : भारतीय हवामान विभागाने सलग दुसऱ्या दिवशी महाराष्ट्रातील रेंगाळलेले मान्सून आगमन २३ जूनपासून होऊ शकते, असे जाहीर केल्याने आता मंगळवारकडे नागरिकांच्या नजरा लागल्या आहेत. मान्सूनच्या पुढच्या प्रवासासाठी पुन्हा एकदा

अनुकूल स्थिती निर्माण होत आहे. प्रादेशिक हवामान विभागाने सोमवारपासून मुंबई, ठाणे येथे मेघगर्जनसह पावसाचा 'यलो अलर्ट' दिला आहे. त्यामुळे उकाड्यापासून दिलासा मिळणार आहे. की, हलका पाऊस पडून गेल्यावर उकाड्याची जाणीव अधिक तीव्र होणार, याकडे लक्ष आहे.

श्री संत गजानन महाराज पालखी सोहळा

गजर माऊलीचा सोहळा आनंदाचा

संतनगरी ते राजराजेश्वर नगरी

पालखी सोहळा दिनांक 21 ते 24 जून 2026

LIVE ON RRC/Den City Live : 889
GTPI City Live Channel : 73

RRC Digital rrc_news_mh RRC Digital

सिटी न्यूज विविधा

रविवार दि. २१ जून २०२६

 http://epaper.citynewssuperfast.com

योग : भारतात उगम पावलेली शारीरिक, मानसिक अन् अध्यात्मिक साधना !

योग ही भारतात उगम पावलेली एक प्राचीन शारीरिक, मानसिक आणि आध्यात्मिक साधना आहे. ‘योग’ हा शब्द संस्कृतमधून आला असून त्याचा अर्थ जोडणे किंवा एकत्र करणे असा आहे, जो शरीर आणि चेतना यांच्या एकीकरणाचे प्रतीक आहे. आज जगभरात याचा विविध स्वरूपांत सराव केला जातो आणि त्याची लोकप्रियता वाढतच आहे. त्याचे वैश्विक आकर्षण ओळखुन, संयुक्त राष्ट्रांनी ११ डिसेंबर २०१४ रोजी ठराव ६९/१३१ द्वारे २१ जून हा आंतरराष्ट्रीय योग दिन म्हणून घोषित केला. जागतिक योग दिनाचा उद्देश योगाभ्यासाच्या अनेक फायद्यांविषयी जगभरात जागरूकता निर्माण करणे हा आहे.

आंतरराष्ट्रीय योग दिनाची स्थापना करणारा ठरावाचा मसुदा भारताने मांडला होता आणि त्याला विक्रमी १७५ सदस्य राष्ट्रांनी पाटिंबा दिला. हा प्रस्ताव सर्वप्रथम पंतप्रधान नरेंद्र मोदी यांनी आमसभेच्या ६९



स्त्रीचा सन्मान हा सुसंस्कृत समाजाचा खरा पाया

स्त्री ही केवळ एक व्यक्ती नाही, तर कुटुंब, संस्कृती, संस्कार आणि समाजाचा आधारस्तंभ आहे. तिच्या सन्मानातच समाजाची खरी ओळख दडलेली असते. ज्या समाजात महिलांना आदर, सुरक्षितता आणि समानतेची वागणूक दिली जाते, तो समाज प्रगतीच्या दिशेने वाटचाल करतो.

स्त्री ही जन्मदात्री आहे, संस्कारांची शिदोरी आहे आणि प्रत्येक यशस्वी कुटुंबामागची प्रेरणाशक्ती आहे. आई, बहीण, पत्नी, मुलगी किंवा मैत्रीण अशा अनेक भूमिका ती आयुष्यभर निस्वार्थपणे पार पाडत असते. स्वतःच्या इच्छा आणि स्वप्नांना बाजूला ठेवून कुटुंबाच्या सुखासाठी झटणारी स्त्री ही समाजाची खरी ताकद आहे. परंतु आजही अनेक ठिकाणी महिलांकडे दुय्यम दर्जाНЕ पाहिले जाते. त्यांचा सन्मान, भावना आणि स्वातंत्र्य यांना किंमत दिली जात नाही. शब्दांनी, कृतींनी किंवा वर्तनातून होणारा अपमान हा केवळ एका महिलेचा अपमान नसून संपूर्ण समाजाच्या संस्कृतीवर प्रश्नचिन्ह उभे करणारा प्रकार आहे.

स्त्रीचा सन्मान म्हणजे केवळ तिचे रक्षण करणे नव्हे, तर तिच्या विचारांचा आदर

व्या अधिवेशनाच्या उद्घाटनप्रसंगी आपल्या भाषणात मांडला होता, ज्यात ते म्हणाले, ‘योग ही आपल्या प्राचीन परंपरेची एक अमूल्य देणगी आहे. योग मन आणि शरीर, विचार आणि कृती यांच्या एकतेचे प्रतीक आहे... हा एक समग्र दृष्टिकोन आहे जो आपल्या आरोग्यासाठी आणि कल्याणासाठी मौल्यवान आहे. योग म्हणजे केवळ व्यायाम नाही; तर तो स्वतःशी, जगाशी आणि निसर्गाशी एकरूप होण्याची भावना अनुभवण्याचा एक मार्ग आहे.’ ठरावात असे नमूद केले आहे की, ‘व्यक्ती आणि लोकसंख्येने अधिक आरोग्यदायी पर्याय निवडणे आणि उत्तम आरोग्यास चालना देणाऱ्या जीवनशैलीचे पालन करणे महत्त्वाचे आहे.’

या संदर्भात, जागतिक आरोग्य संघटनेने देखील आपल्या सदस्य राष्ट्रांना आवाहन केले आहे की, त्यांनी आपल्या नागरिकांमधील शारीरिक निष्क्रियता कमी करण्यास मदत करावी. ही निष्क्रियता जगभरातील मृत्यूच्या शीर्ष दहा प्रमुख

कारणांपैकी एक आहे आणि हृदयविकार, कर्करोग व मधुमेह यांसारख्या असंसर्गजन्य रोगांसाठी एक प्रमुख धोकादायक घटक आहे. पण योग हा केवळ एक शारीरिक व्यायाम नाही. त्याचे एक प्रसिद्ध अभ्यासक, दिवंगत बी. के. एस. अय्यंगार यांच्या शब्दांत, ‘योग दैनंदिन जीवनात संतुलित वृत्ती राखण्याचे मार्ग विकसित करतो आणि आपली कर्मे पार पाडण्याचे कौशल्य प्रदान करतो.’ २०१६ मध्ये योगाचा मानवतेच्या अमूर्त सांस्कृतिक वारशाच्या प्रतिनिधिक यादीत समावेश करण्यात आला. योगाच्या या प्राचीन भारतीय अभ्यासामागील तत्त्वज्ञानाने भारतातील समाजाच्या कार्यपद्धतीच्या विविध पैलूंवर प्रभाव टाकला आहे, मग ते आरोग्य आणि वैद्यकशास्त्र असो किंवा शिक्षण आणि कला असो. मन, शरीर आणि आत्मा यांना एकरूप करून उत्तम मानसिक, आध्यात्मिक आणि शारीरिक कल्याण साधण्याच्या तत्त्वावर आधारित, योगाची मूल्ये या समाजाच्या नीतिमत्तेचा एक प्रमुख भाग आहेत.

आपण आंतरराष्ट्रीय दिवस का साजरे करतो?

आंतरराष्ट्रीय दिवस आणि आठवडे हे जनतेला महत्त्वाच्या विषयांवर शिक्षित करण्याचे, जागतिक समस्यांचे निराकरण करण्यासाठी राजकीय इच्छाशक्ती आणि संसाधने एकत्रित करण्याचे, तसेच मानवतेच्या कर्तृत्वाचा गौरव करून त्याला बळकटी देण्याचे प्रसंग आहेत. आंतरराष्ट्रीय दिवसांचे अस्तित्त्व संयुक्त राष्ट्रांच्या स्थापनेपूर्वीपासून आहे, परंतु संयुक्त राष्ट्रांनी त्यांना एक शक्तिशाली समर्थन साधन म्हणून स्वीकारले आहे. आपण संयुक्त राष्ट्रांचे इतर विशेष दिवसही साजरे करतो .

२०२६ ची संकल्पना : निरोगी वृद्धत्वासाठी योग

या वर्षी १२ वा आंतरराष्ट्रीय योग दिन ‘ निरोगी वृद्धत्वासाठी योग ’ या संकल्पनेसह साजरा होत आहे , जो सर्व वयोगटांसाठी योगाचे महत्त्व अधोरेखित करतो . निरोगी वृद्धत्वासाठी योग हा एक मौल्यवान सराव ठरू शकतो, कारण तो अशा अनेक क्षमतांना आधार देतो, ज्या लोकांना वाढत्या वयात सक्रिय, स्वतंत्र आणि व्यस्त राहण्यास मदत करतात . सौम्य हालचाल, स्ट्रेचिंग, श्वासोच्छ्वासाचे व्यायाम आणि सजगता यांचा मेळ घालून, योग संतुलन, लवचिकता, ताकद आणि हालचालक्षमता सुधारण्यास मदत करू शकतो, तसेच मानसिक आरोग्य आणि तणाव व्यवस्थापनास देखील साहाय्य करतो. योग वेगवेगळ्या शारीरिक क्षमता आणि आरोग्य स्थितीनुसार जुळवून घेता येत असल्यामुळे ,अनेक ज्येष्ठ नागरिकांना त्यांचे शारीरिक आणि भावनिक आरोग्य टिकवून ठेवण्यासाठी हा एक सुलभ मार्ग उपलब्ध करून देतो. हे फायदे जागतिक आरोग्य संघटनेच्या निरोगी वृद्धत्व दशाकाच्या (२०२१-२०३०) अनेक उद्दिष्टांना साहाय्य करतात, ज्यात स्वातंत्र्याला प्रोत्साहन देणे, पडण्याचा धोका कमी करणे, जीवनाचा दर्जा वाढवणे आणि आरोग्य व कल्याणासाठी व्यक्ती-केंद्रित दृष्टिकोनास प्रोत्साहित करणे यांचा समावेश आहे.



आज जागतिक योग दिन

जागतिक आरोग्य संघटनेचे योगासाठी मोबाईल ॲप
जागतिक आरोग्य संघटनेने भारत सरकारच्या सहकार्याने, लोकांना सक्रिय आणि निरोगी राहण्यास मदत करण्यासाठी ‘डब्ल्यूएचओ एमयोगा’ नावाचे योग ॲप सुरू केले आहे. या ॲपमध्ये योग साधना शिकवण्यासाठी आणि त्यासोबत वापरण्यासाठी व्हिडिओ आणि ऑडिओ फाइलसचा संग्रह आहे. जे लोक पहिल्यांदा योग करण्याचा प्रयत्न करत आहेत आणि जे आधीपासून नियमितपणे योग करतात, अशा दोघांसाठीही हे एक वापरण्यास सोपे आणि विनामूल्य साधन आहे. हे ॲप जागतिक आरोग्य संघटना आणि आंतरराष्ट्रीय दूरसंचार संघ यांच्या संयुक्त उपक्रम असलेल्या ‘बीहेल्दी बीमोबाइल’ द्वारे विकसित केले गेले आहे .

चिमुकली मतदारच नाही तर लाडकी बहिण होणार कशी...?

मध्यप्रदेशातील इंदूर येथे राहणारी तीन वर्षाची अनिका नावाची चिमुकली मुलगी अत्यंत गंभीर आजाराचा सामना करत मृत्यूशी झुंज देत आहे. तिला महागड्या नऊ कोटीच्या इंजेक्शनची गरज असून त्यामुळे तिचा जीव वाचू शकतो. मात्र तिच्या पालकांकडे हे महागडे इंजेक्शन खरेदी करण्यासाठी पैसे नाहीत. त्यामुळे मुलीच्या उपचारासाठी सरकारने मदत करावी यासाठी उच्च न्यायालयात एक याचिका दाखल करण्यात आली होती. उच्च न्यायालयात या याचिकेवर १६ जून, २०२६ रोजी सुनाचणी सुरू असतांना अनिकाची बाजू मांडणाऱ्या वकिलांनी अत्यंत भावुक पण महत्त्वाचा तर्क मांडतांना सांगितले की, राज्यात लाडकी बहिण योजना सुरू आहे. या योजनेतून गरीब, गरजू महिलांना महिन्याकाठी आर्थिक मदत दिली जाते. प्रत्येक लाभार्थी महिलेला मिळणाऱ्या आर्थिक मदतीतून फक्त दोन रुपये वजा केले तरी अनिकाच्या उपचारासाठी आवश्यक असलेली नऊ कोटी रुपये सहज उभे होऊ शकतात. वकिलांचा हा युक्तिवाद ऐकून न्यायालयानं राज्य सरकारला ’ही मुलगी राज्याची लाडकी बहिण नाही का?’ असा थेट सवाल करत सरकारची खरडपट्टी काढली. सदर प्रकरणात न्यायालयाने दाखविलेल्या संवेदनशीलतेबद्दल मा. न्यायमूर्तीचे हार्दिक अभिनंदन.

अनेक राज्यात निवडणुकांच्या पार्श्वभूमीवर केवळ महिलांची मते आपल्या पक्षाला मिळवी या हेतूने पूर्णतः राजकीय स्वार्थासाठी सुरू केलेली योजना म्हणजे लाडकी बहिण योजना होय. त्यामुळे या योजनेत दूरदृष्टी, संवेदनशीलता व महिलांचा आर्थिक विकास करण्याचा कोणताही प्रामाणिक प्रयत्न असल्याचे दिसत नाही. म्हणजे ही योजना महिला मतदारांना प्रलोभन देऊन त्यांची मते विकत घेण्याचा तो एक कपटी डाव आहे. त्यामुळे गंभीर आजाराने ग्रस्त असलेली पण मतदार नसलेली तीन वर्षाची चिमुकली अनिका सरकारसाठी लाडकी बहिण कशी होणार ? हा खरा प्रश्न आहे. महाराष्ट्रात २०२४ च्या विधानसभांच्या निवडणुकीच्या तोडावर महायुती सरकारने मोठ्या



आहे. मात्र राजकारणी व सत्ताधारी यांना याबाबत कसलीही खंत नाही. म्हणून अशा या गंभीर परिस्थितीत लोकांना न्याय मिळवून देण्यासाठी, त्यांच्या जीविताचे संरक्षण व्हावे यासाठी न्यायव्यवस्थेने सक्रिय व संवेदनशील होणे काळाची गरज आहे.

घाईघाईने आचारसंहिता लागू होण्यापूर्वी निर्णय घेऊन लाडकी बहिण योजना सुरू केली आहे. त्यासाठी आर्थिक तरतूद करून महिलांना अर्ज करण्याचे आवाहन करण्यात आले होते. महिलांनी या योजनेतून विनाकष्ट मिळणाऱ्या पैशासाठी प्रचंड प्रमाणात प्रतिसाद दिला. त्याचा फायदा युती सरकारला सत्ता मिळविण्यासाठी झाला. मात्र निवडणुका संपल्यानंतर सरकारी तिजोरीवर प्रचंड भार पडल्यामुळे या योजनेचा लाभ घेणाऱ्या महिलांचे अर्ज तपासण्यात आले असता या योजनेचा फार मोठा गैरफायदा घेण्यात आल्याचे आणि प्रचंड भ्रष्टाचार झाल्याचे उघड झाले. विशेष म्हणजे पुरुषांनीही या योजनेत हात धुवून घेतल्याची बाबही समोर आली. तेव्हा कुठे सरकारने योजनेच्या लाभ़ासाठी अटी व नियम निश्चित केले आणि नियमात न बसणाऱ्या महिलांना अपात्र ठरविणे सुरू करून आवश्यक कागदपत्र व केवायसी न केल्यामुळे लाखो महिलांना या योजनेतून बाद केले. यावरून ही योजना विचारपूर्वक व महोत्तमांच्या खऱ्या अर्थाने आर्थिक विकास साध्य करण्यासाठी सुरू केली नसून केवळ महिलांचे मतदान मिळविण्यासाठी सुरू केली होती हेच सिद्ध होते. या योजनेमुळे सरकारी तिजोरीवर प्रचंड भार पडला असून त्यामुळे अनुसूचित जाती जमाती व इतर

जखमा उरातल्या या..

विनवणी केली. पण तिचे काका काही ऐकून घ्यायलाच तयार नव्हते. त्यांनी स्पष्ट नकार दिला. एका रविवारी, तिचं लग्न लागत होतं तेव्हा आता जगायचं तरी कोणासाठी’ या भावनेनं निराशाग्रस्त झालेला तो, रेल्वे लाईनजवळ गाडीची बाट पाहत उभा होता. धाडधाड करत समोरून गाडी आली पण पाय जणू जमिनीला घट्ट चिकटून बसले होते. गाडी निघून गेली. आपल्या दुबळेपणाची त्याला चिड आली माधारी फिरला. त्या क्षणापासून त्याचं आयुष्य बदलून गेलं. देवदत्त देशपांडे ग्रंथालयात संपूर्ण वेळ वाचनात व्यतीत करू लागला. कुणातही मिसळेनासे झाला. पदव्युत्तर परीक्षेत तो सुवर्ण पदकाचा मानकरी. नोकरीच्या मागे न लागता डॉक्टरेटचा अभ्यास करायला लागला. पीएच.डी मिळाली आणि महाविद्यालयात व्याख्याता म्हणून रुजू झाला. अल्पावधीतच शैलीदार शिकविणारे प्राध्यापक म्हणून डॉ. देवदत्त देशपांडे ओळखले जाऊ लागले. स्वतःला सतत वाचनात गुंतवून ठेवायला लागले. व्याख्यानांमाला. सभा संमेलनातील त्यांचा सहभाग वाढायला लागला. विविध नियतकालिकातून त्यांचे साहित्य प्रसिद्ध व्हायला लागले. डॉ. देवदत्त देशपांडे यांचं नाव, साहित्यिक समीक्षक म्हणून साहित्य क्षेत्रात आदराने घेतले जायला लागले. एरवी अंबोला वाटणारे, ऋजू स्वभावचे डॉ. देशपांडे वर्गामध्ये विवादांना रांगून गेलेले असत. मराठी विभागातील पदव्युत्तर अभ्यासक्रमातील कवितांचा पेपर ते शिकवीत. त्यात व्यत्यय नको म्हणून सलग दोन तासिका ते घेत. त्यांच्या शैलीदार शिकविण्यामुळे इतर महाविद्यालयातील विद्यार्थी ही त्यांच्या तासाला येऊन बसत.

मुसळधार कोसळणारा पाऊस नुकताच थांबला होता. पावसामुळे ओलेचिंब झालेल्या झाडांवरून पाण्याचे थेंब टपकत होते. गच्चभरलेलं आभाळ हळूहळू मोकळं होत होतं. अभ्यासिकेतील हॅंगिंग चेअरमध्ये बसलेले छातानाम समीक्षक. प्रोफेसर डॉ. देवदत्त देशपांडे स्वतःतच हरवून गेले होते. कॉलेजमधून आल्यापासून ते असेच बसून होते. घरकाम करणाऱ्या मावशींनी आणून ठेवलेल्या चहावर साय जमली होती. पण देशपांडेंचं कशाकडेच लक्ष नव्हतं.... हवेच्या झुळुकी बरोबर फुलांचा सुगंध दरवळला आणि त्या गंधाने प्रोफेसर देशपांडे अस्वस्थ झाले. त्याचं मन पंचवीस वर्षे मागे गेले. त्यांना टाळ्यांचा कडकडाट ऐकायला येऊ लागला. प्रेक्षकांनी तुडुंब भरलेले महाविद्यालयाच डोळ्यासमोर दिसायला लागले. आंतर विद्यापीठ स्तरावरील गीत गायन स्पर्धा सुरू होती. वेगवेगळ्या विद्यापीठस्तरावरील स्पर्धक सहभागी झाले होते. स्पर्धकांत विद्यापीठांची संख्या अधिक होती. संगीतोत्सव रंगत होता त्याच्या महाविद्यालयाचे प्रतिनिधित्व करायला देवयानी कुं-हेकर मंचावर आली. कविवर्य उमाकांत काणेकर रचित, शोभा गुर्डू यांनी अजरामर केलेली उघड्या पुन्हा जहाल्या जखमा उरातल्या ही गझल देवयानीने अशा नजाकतीने पेश केली की सभागृहातील सगळ्यांनी उभे राहून टाळ्यांचा कडकडाट केला. विद्यार्थी -विद्यार्थिनींनी प्रचंड जल्लोष करीत सभागृह डोक्यावर घेतले.

स्पर्धा संपली. सभागृहरिकामे व्हायला लागले. रंगमंचावर उभ्या असलेल्या देवयानीजवळ देवदत्त देशपांडे गेला. ओंजळीभर चाफ्याची फुले तिच्या समोर धरत तो म्हणाला ’ तुमच्या गाण्याबद्दल ही गिफ्ट. या फुलासारखं ताजं टवटवीत प्रसन्न आणि सुगंधीत आहे ते. गोंड आवाज आहे तुमचा. दर्दभरी किनार आहे त्याला. देवदत्त देणगी लाभली आहे तुम्हाला गाण्याला जपा.’ त्याच्या नजरेत नजर मिसळत, तिने पुढे केलेल्या ओंजळीत त्याने आपली ओंजळरिती केली.तिने ओंजळीतल्या चाफ्याच्या फुलांचा दीर्घ सुगंध घेतला ’अहाहा, आवडली बरं तुमची गिफ्ट. तुम्हाला कोणी सांगितलं मला चाफ्याची फुलं फार आवडतात म्हणून’. ती स्वतःशीच खुदकन हसली तेव्हा तिच्या गालावरच्या नाजूक खळीकडे त्याचं लक्ष गेलं अन् नजर तिथेच गुंतून पडली. हळूहळू त्यांची मैत्री झाली. महाविद्यालयातील गर्लस् कॉमनरूम समोर आणि कॉलेज गार्डनमध्ये चाफ्याची झाडे होती. ती दिसली की तो चाफ्याची फुले तिच्यापुढे करी आणि तीही अगदी अगत्याने धेई. शब्दपलिकडल्या भावनांदाळ्यातून व्यक्त होत ती विज्ञान शाखेतील पदवीकडच्या विद्यार्थिनी तर तो कला शाखेतील पदव्युत्तर अभ्यासक्रमाचा विद्यार्थी. तिच्या तासिका संपल्यावर संगीत शिकायला ती संगीत विभागात यायची त्याच्या विभागाला लागूनच संगीत विभाग होता. ती आली की तो तिच्या ओंजळीत चाफ्याची फुले ठेवी. ती त्यांचा दीर्घ गंध



नेहा पाटील

ॲक्टर ॲड रिपोर्टर
आर आर सी न्यूज अकोला

पाणावले. ते बघून मावशीने तिला अभ्यासिका दाखविली. ‘सर.’ तिने दरवाजातून साद दिली. पण देशपांडेंनी कोणताच प्रतिसाद दिला नाही. त्यांच्या समोर ती उभी राहिली. त्याबरोबर देशपांडेंच लक्ष तिच्या कडे गेलं. ‘तुम्ही ? इथे ?’

‘सर, मी मनवा.. मला पाहिल्यावर तुमची जी अवस्था झाली त्याचं कारण मला माहिती आहे. तुम्हाला पंचवीस वर्षांपूर्वीची देवयानी आठवली. देवयानी माझी आई. आम्हा दोघींमध्ये विलक्षण साम्य आहे. म्हणूनच मला पाहिल्यावर तुम्हाला धक्का बसला.’ प्रोफेसर डॉ. देवदत्त देशपांडे अविश्वासाने बघत राहिले. सर, तुम्हा दोघांच्या आयुष्यात जे घडलं ते फार क्लेशकारक आहे. परावलंबी असलेल्या आईला मनाविरुद्ध लग्न करावं लागलं. माझा जन्म झाला आणि दोन वर्षांनी माझे बडील अपघातात गेले. माझ्यासाठी आई जगत राहिली खरी पण त्या जगण्याला काही अर्थ नव्हता. तुम्हाला ती कधीच विसरली नाही तुमचे लेख, तुमच्या बदल छापून येणाऱ्या बातम्या, ती जमा करून ठेवायची. तोच तिचा विरंगुळा होता. सभा संमेलनातील तुमचा सहभाग, तुमचा वाढत जाणारा लौकिक यांचा तिला विलक्षण अभिमान वाटायचा ती तुमच्या आठवणीतच गुंतून गेली होती. ‘कुणासाठी गायचं’ म्हणत गणं कायमचं हरवलं. काकांमुळे आयुष्याची माती झाली या भावनेने लग्नानंतर ती कधीही माहेरी गेली नाही. सर, आजही ती तुमच्या आठवणीतच जगत आहे आणि तुम्हीही तिला विसरला नाहीत हे मला माहिती आहे सर.. ती उठली. हॅंगिंग चेअरमध्ये बसलेल्या डॉ. देवदत्त देशपांडेजवळ आली, त्यांच्या पायाजवळ बसत ती विनवायला लागली. ‘सर, तिचा स्वीकार करा. नाही म्हणू नका सर, तेव्हा नियतीमुळे एकत्र येणं शक्य झालं नाही. पण आता तसे दोघं एकत्र या. तिला अंतर देऊ नका. तिचा स्वीकार करा. सर.... डॉ.... प्लिज.... डॉ..’





गजानन माऊलींचे पंढरीकडे ‘महाप्रस्थान’



वेदमंत्रोच्चारत रजत मुखवट्याचे पूजन

या ऐतिहासिक सोहळ्याच्या प्रारंभी गजानन महाराज मंदिर परिसरात अनुमेय श्रद्धा आणि हर्षोल्लास पाहावयास मिळाला. संस्थानचे विश्वस्त श्री निलकंठ पाटील यांच्या हस्ते श्रीच्या रजत मुखवट्याचे वेदमंत्रोच्चारत विधिवत पूजन-अर्चन करण्यात आले. त्यानंतर विठ्ठलभक्तीचा उत्साह अंतःकरणात घेऊन ७०० हून अधिक निष्ठावंत वारकरी हातामध्ये भगव्या पताका घेऊन पंढरीच्या वाटेने मार्गस्थ झाले. या नयनरम्य सोहळ्याचे डोळे भरून दर्शन घेण्यासाठी भाविकांचा जनसागर उमळला होता.

३३ दिवसांचा खडतर पायी प्रवास आणि ब्रह्मानंद

मुखी अखंड हरीनाम आणि पाऊलाना वारीची ओढ असलेला हा सोहळा सुमारे ३३ दिवसांचा आणि १,१५० किलोमीटरचा पायी प्रवास पूर्ण करून आषाढ शुक्ल नवमीला पंढरपूर धाम येथे पोहोचेल. आषाढी एकादशीच्या महापूर्वावर सर्व वारकरी विठ्ठल-रुक्मिणीच्या दर्शनाचा परम लाभ घेतील. वारीच्या मार्गावर ठिकठिकाणी माऊलींच्या पालखीचे भावपूर्ण स्वागत केले जाणार असून भजन, कीर्तन आणि प्रवचनांचे आयोजन करण्यात आले आहे.

संतनगरीत भक्तीचा महापूर ! भक्तांचे पावसासाठी साकडे



प्रतिनिधी २१ जून

शेगाव : ‘जय हरी विठ्ठल, श्री हरी विठ्ठल...’ आणि ‘ज्ञानोबा-तुकाराम’ अशा विठ्ठल नामाच्या गगनभेदी जयघोषाने आज संपूर्ण संतनगरी शेगाव दुमदुमून गेली. आषाढी वारीच्या पावन पर्वावर, श्री संत गजानन महाराज संस्थानच्या परंपरेनुसार, श्रीच्या पालखीचे आज ज्येष्ठ शुक्ल सप्तमी तिथीला सकाळी ठीक ७ वाजता

पंढरपूरकडे भावपूर्ण महाप्रस्थान झाले. टाळ-मृदंगाचा निनाद, शंखनाद आणि वारकऱ्यांच्या उत्स्फूर्त नृत्यामुळे संपूर्ण शेगाव नगरी भक्तिसागरात न्हाऊन निघाली होती. श्रीच्या प्रत्येक भक्ताने पावसाचे नियमित आगमनची अमुल्य मागणी मनोभावे केली. श्रीच्या पालखी सोहळ्याचे थेट प्रसारण आर आर सी नेटवर्कवर करण्यात येत आहे.



राजारजेश्वर नगरीत २३ जूनला आगमन

अकोला जिल्ह्यातील भाविक आणि नागरिक श्रीच्या पालखीला सामोरे जाण्यासाठी अत्यंत उत्सुक आहेत. पालखीचा आगामी प्रवास आणि मुक्काम राहील. सोमवार२२ जून रोजी गायगाव येथे दुपारची विश्रांती आणि सायंकाळी ६ वाजता भौरद येथे रात्रीचा मुक्काम असेल. तर श्री संत गजानन महाराजांची पालखी अकोला शहरातील राजारजेश्वर नगरी परिसरात २३ व २४ एप्रिल या दोन दिवस मुक्कामी राहील. अकोल्यातील दोन दिवसांच्या मुक्कामात विविध धार्मिक कार्यक्रमांचे आयोजन करण्यात आले असून, त्यानंतर श्री माऊलींची पालखी पंढरपूरच्या दिशेने पुढील प्रवासासाठी मार्गस्थ होईल.

डॉ. पंजाबराव देशमुख कृषी विद्यापीठातील प्रकल्पग्रस्त विशेष भरती प्रक्रिया पूर्ण करा



प्रतिनिधी २१ जून

अकोला : डॉ. पंजाबराव देशमुख कृषी विद्यापीठ प्रकल्पग्रस्त विशेष भरती अंतर्गत गट ‘क’ व गट ‘ड’ संवर्गातील विविध पदांसाठी २५ व २७ फेब्रुवारी २०२५ रोजी जाहिराती प्रसिद्ध करण्यात आल्या होत्या. मात्र १७ महिने होऊनही भरती प्रक्रिया अद्याप पूर्ण करण्यात आलेली नाही. भरती प्रक्रियेनुसार गट ‘ड’ संवर्गातील मजूर, चौकीदार व माळी पदांसाठी उमेदवारांची शारीरिक व व्यावसायिक चाचणी ०८ ते १३ सप्टेंबर २०२५ दरम्यान घेण्यात आली. त्यानंतर दिनांक २६, २७ व २८ नोव्हेंबर २०२५ रोजी टीसीएस संस्थेमार्फत गट ‘क’ व गट ‘ड’ मधील काही पदांसाठी ऑनलाइन परीक्षा घेण्यात आली. परीक्षेचा

निकाल दिनांक २४ जानेवारी २०२६ रोजी जाहीर करण्यात आला. त्यानंतर पात्र व अपात्र उमेदवारांच्या याद्या प्रसिद्ध करून विविध पदांसाठी उमेदवारांच्या शैक्षणिक कागदपत्रांची व प्रकल्पग्रस्त प्रमाणपत्रांची पडताळणी करण्यात आली. विद्यापीठ प्रशासनाच्या पत्रानुसार जिल्हा पुनर्वसन अधिकारी, अकोला यांनीही संबंधित प्रमाणपत्रांची पडताळणी करून अहवाल १ एप्रिल २०२६ रोजी प्राप्त झाला. तरीदेखील भरती प्रक्रियेस अंतिम स्वरूप देण्यात आलेले नाही. या संदर्भात प्रकल्पग्रस्त उमेदवारांनी आमदार रणधीरभाऊ सावरकर यांच्या माध्यमातून कुलगुरू व कुलसचिव यांची भेट घेऊन भरती प्रक्रिया १५ जून २०२६ पर्यंत पूर्ण करण्याची विनंती केली होती.

पातुर नगराध्यक्षपदी काँग्रेसचे इहू पहेलवान

प्रतिनिधी २१ जून

पातुर : पातुर नगरपरिषदेच्या नगराध्यक्षपदाच्या निवडणुकीत काँग्रेसचे उमेदवार हिदायतखा उर्फ इहू पैलवान यांनी विकास योद्धा मंचाचे उमेदवार सय्यद बुऱ्हाण यांचा पराभव करून दणदणीत विजय मिळविला. या चुरशीच्या लढतीत भाजपाचे सचिन ढोणे तिसऱ्या क्रमांकावर राहिले, तर शिवसेना (शिंदे गट) उमेदवाराची अनामत रक्कम जप्त झाली. २० जून रोजी झालेल्या मतदानानंतर रविवारी मतमोजणी पार पडली. नगराध्यक्षपदासह नगरपरिषदेच्या २० जागांसाठी झालेल्या निवडणुकीत काँग्रेसने ८ जागांवर विजय मिळवत आपले वर्चस्व सिद्ध केले. विकास योद्धा मंचालाही ८ जागा मिळाल्या असून शिवसेना (उद्धव बाळासाहेब ठाकरे) पक्षाचे २ आणि भाजपाचे २ नगरसेवक निवडून आले आहेत.



या निवडणुकीत शिवसेना (शिंदे गट) ला मोठा धक्का बसला असून नगराध्यक्षपदाच्या उमेदवारासह सर्व नगरसेवक उमेदवारांची अनामत रक्कम जप्त झाली आहे. पातुर नगरपरिषदेची निवडणूक अत्यंत चुरशीची ठरली. निवडणुकीत काँग्रेस आणि शिवसेना (उबाठा) यांची युती होती, तर विकास योद्धा मंचासोबत राष्ट्रवादी काँग्रेस, एमआयएम आणि वंचित बहुजन आघाडीची आघाडी होती. निकाल जाहीर होताच पातुर शहरात काँग्रेस आणि शिवसेना (उबाठा) कार्यकर्त्यांनी जल्लोष साजरा केला. फटाक्यांची आतषबाजी, गुलालाची उधळण आणि विजयाच्या घोषणा देत

कार्यकर्त्यांनी आनंदोत्सव साजरा केला. नगराध्यक्षपदी निवड झाल्यानंतर हिदायत खा उर्फ इहू पैलवान यांच्यावर सर्व स्तरातून अभिनंदनाचा वर्षाव होत आहे. काँग्रेसचे विजयी उमेदवार शितल प्रवीण पोहरे, मोहम्मद शाकीर मोहम्मद साबीर, सुनिता साहेबराव वाघमारे, साबा अहमद खान अझरखान, सुमया सदर शेख उस्मान ,मोहम्मद मेहता अब्दुल रहुफ ममता राजेश खोडे, हमीदाबी. विकास योद्धा मंचाचे डॉ. सय्यद वसीम, बुशरा अंजुम मोहम्मद बाबर, साजिया परवीन मोहम्मद कैसर, कंबर जमा खान आदिल खान, मोहम्मद फैज मोहम्मद मकसूद, शारबत जमीन सय्यद मुजाहिद इकबाल, सय्यद मुजम्मिल हुसेन, साहिस्ता फिरदोस मोहम्मद इरफान. शिवसेना उबाठाचे आनंदा रामभाऊ तायडे, अजय गजानन पाटील तर भाजपाचे अश्विनी सुनील पाटील, तुळसाबाई राजाराम गाडगे विजयी झाले.

अकोट नप पोटनिवडणुकीत भाजपचा दोन्ही जागांवर विजय

वि प्रतिनिधी २१ जून

अकोट : अकोट नगर परिषदेत प्रभाग क्रमांक ४ अ व ४ ब साठी झालेल्या पोटनिवडणुकीत भारतीय जनता पक्षाने दोन्ही जागांवर विजय मिळवत आपले वर्चस्व कायम राखले. २० जून रोजी झालेल्या मतदानानंतर रविवारी मतमोजणी पार पडली. या निवडणुकीकडे स्थानिक राजकीय वर्तुळाचे लक्ष लागले होते. प्रभाग क्रमांक ४ ब (सर्वसाधारण महिला) मध्ये भाजपच्या शारदा योगेश नाटे यांनी १७०६ मते मिळवत दणदणीत विजय संपादन केला. शिवसेना (शिंदे गट) च्या भारती प्रशांत नाटे यांना ७८८ मते मिळाली असून त्या दुसऱ्या क्रमांकावर राहिल्या. तर वंचित



बहुजन आघाडीच्या वर्षा देवेंद्र मोकोडे यांना ७२३ मते मिळाली. दरम्यान, प्रभाग क्रमांक ४ अ मध्ये भाजपचे उमेश सदाशिव हरसुलकर यांनी १४०१ मते मिळवत विजय मिळविला. शिवसेना (शिंदे गट) च्या रेशमा चंदन चंडालिया यांना ८१९ मते मिळाली असून त्या दुसऱ्या क्रमांकावर राहिल्या. वंचित बहुजन आघाडीचे मंगेश उर्फ लखन प्रकाश इंगळे यांना ५०६ मते मिळाली. या निकालामुळे अकोट शहरातील स्थानिक राजकारणात भाजपची संघटनात्मक ताकद पुन्हा एकदा

अधोरेखित झाली आहे. दोन्ही प्रभागांमध्ये भाजप उमेदवारांनी प्रतिस्पर्ध्यांवर स्पष्ट आघाडी घेत विजय मिळवल्याने पक्ष कार्यकर्त्यांनी जल्लोष साजरा केला. विजयी उमेदवारांचे समर्थकांनी गुलाल उधळून व फटाक्यांची आतषबाजी करत आनंदोत्सव साजरा केला. या पोटनिवडणुकीच्या निकालामुळे आगामी स्थानिक स्वराज्य संस्थांच्या निवडणुकांच्या पार्श्वभूमीवर अकोटमधील राजकीय समीकरणांना नवी दिशा मिळण्याची चर्चा सुरू झाली आहे.

श्री.संत गजानन महाराज पालखी सत्कार समिती, अकोला

श्रीच्या अखंड सेवाभावाची 51 वर्षे

‘सेवा हीच खरी पूजा... आणि भक्ती हीच जीवनाची दिशा...’ या विचाराला आपल्या जीवनाचे ध्येय बनवून, गेली तब्बल ५१ वर्षे निस्वार्थ भावनेने, कुठल्याही प्रसिद्धीची अपेक्षा न ठेवता, श्रीच्या चरणी सेवा अर्पण करणारे एक कुटुंब म्हणजे – श्री संत गजानन महाराज शेगाव पालखी सत्कार समिती, अकोला. सन १९७६ मध्ये या समितीची स्थापना झाली. तेव्हापासून आजपर्यंत श्री संत गजानन महाराजांची पालखी अकोला नगरीत येते आणि त्याच प्रेमाने, त्याच भक्तिभावाने, त्याच सेवाव्रताने समितीचे कार्यकर्ते महाराजांच्या सेवेसाठी तन-मन धनाने अखंड सेवाभाव घेऊन सजज होतात.

पालखीचा मुक्काम शहरातील कुठल्याही ठिकाणी असो... वारकऱ्यांच्या सेवेसाठी समिती सदैव कार्यरत असते. कुठेही नाव नाही... प्रसिद्धी नाही... केवळ श्रीच्या चरणी समर्पित भाव आणि भक्तीची अखंड ज्योत! ही सेवा कोणत्याही देणगीवर किंवा पावतीवर चालत नाही. कारण ही सेवा पैशाने नव्हे, तर श्रद्धेने उभी राहिली आहे.



समितीचे प्रत्येक कार्यकर्ते स्वतःच्या कुटुंबाप्रमाणे तन, मन आणि धनाने या कार्यात सहभागी होतात. महाराजांच्या पालखीतील प्रत्येक वारकरी त्यांच्यासाठी विठ्ठलाचेच रूप असतो. म्हणूनच पालखी अकोल्यात येण्यापूर्वी प्रत्येक वारकऱ्याची माहिती घेऊन, त्याच्या मापानुसार पांढरा शुभ्र शर्ट, पायजमा, टोपी आणि दुपट्टा शिवून तयार ठेवला जातो.

कारण ही केवळ वस्त्रांची भेट नसते...
ही असते प्रेमाची उब...
ही असते मायेची सावली...

ही असते भक्तांच्या हृदयातून उमटलेली 'माहेरची भेट'!
वारकरी जेव्हा प्रेमाने दिलेला हा पोशाख स्वीकारतो, तेव्हा त्याच्या चेहऱ्यावर उमटणारे समाधान आणि आनंद पाहूनच समितीच्या कार्यकर्त्यांना आपल्या सेवाकार्याचे सार्थक झाल्याची अनुभूती मिळते. या सेवाकार्यात श्री संत गजानन महाराज संस्थान, शेगाव यांचे वेळोवेळी मोलाचे सहकार्य व मार्गदर्शन लाभत आले आहे. त्यांच्या मार्गदर्शनामुळे ही सेवा अधिक व्यापक आणि सुयोग्य पद्धतीने पार पडते.

श्री गजानन महाराजांचे भक्त आज जगभर पसरलेले आहेत. लाखो भक्तांना त्यांच्या कृपेचा प्रसाद लाभला आहे. त्याच कृपाछायेखाली प्रेरित होऊन, महाराजांच्या शिकवणीला जीवनात उतरवत, अकोल्यातील ही समिती मागील ५१ वर्षांपासून भक्ती, सेवा आणि समर्पणाचा दीप तेवत ठेवत आहे. आजच्या युगात निस्वार्थ सेवाभाव जिवंत ठेवणारे हे कार्य खरोखरच प्रेरणादायी आहे. समितीच्या प्रत्येक कार्यकर्त्याची खरी कमाई म्हणजे ना प्रसिद्धी, ना सन्मान...त्यांची खरी कमाई आहे —

महाराजांच्या चरणी लाभलेली सेवा... वारकऱ्यांच्या चेहऱ्यावरचे समाधान...आणि श्री गजानन महाराजांचा कृपाशीर्वाद!
चला, आपणही या सेवाभावाने प्रेरणा घेऊया...
भक्ती, सेवा आणि समर्पणाचा हा वारसा पुढे नेऊया...
गण गण गणत बोते...
संत गजानन महाराज की जय!



आंतरराष्ट्रीय योग दिन

सामूहिक प्रात्यक्षिकांनी साजरा

डॉ. पं. दे. कृ. वि. दीक्षांत सभागृहात कार्यक्रम



प्रतिनिधी २१ जून

अकोला : जिल्हा प्रशासनातर्फे आंतरराष्ट्रीय योगदिनानिमित्त डॉ. पंजाबराव देशमुख कृषी विद्यापीठ येथील दीक्षांत समारंभ सभागृहात योग मार्गदर्शन व प्रात्यक्षिक कार्यक्रम झाला. विविध क्षेत्रातील मान्यवर, ज्येष्ठ नागरिक, महिला, युवक विद्यार्थी आदींनी मोठ्या संख्येने सहभागी होत सामूहिक योग प्रात्यक्षिकातून योग दिन साजरा केला.

डॉ पंजाबराव देशमुख कृषी विद्यापीठाचे कुलगुरू डॉ. शरद गडाख, पोलीस अधीक्षक अर्चित चांडक, निवासी उपजिल्हाधिकारी गजेंद्र मालठाणे, जिल्हा क्रीडा अधिकारी नंदा खुरपुडे यांच्यासह विविध संस्थांचे पदाधिकारी उपस्थित होते. जिल्हा प्रशासन, जिल्हा क्रीडा अधिकारी कार्यालय, जिल्हा क्रीडा परिषद, डॉ. पंजाबराव देशमुख कृषी विद्यापीठ, मेरा युवा भारत केंद्र,



राष्ट्रीय सेवा योजना, शिक्षण विभाग, पोलीस प्रशिक्षण केंद्र, एन.सी.सी., स्काऊट गाईड, होमगार्ड, पतंजली योग समिती, आर्ट ऑफ लिव्हिंग, योग भारती, क्रीडा भारती, अकोला योग परिषद, विविध सामाजिक संस्था तसेच शासकीय व निमशासकीय कार्यालयातील अधिकारी-कर्मचारी, शिक्षक व विद्यार्थी कार्यक्रमात सहभागी झाले.

एमडी अमली पदार्थ विक्री रॅकेटचा पर्दाफाश

प्रतिनिधी २१ जून

यवतमाळ : अमली पदार्थाच्या विक्री, वाहतूक व सेवनाविरोधात यवतमाळ पोलिसांनी सुरू केलेल्या विशेष मोहिमेत वणी पोलिसांना आणखी एक मोठे यश मिळाले आहे. गणेशपूर रोड परिसरात छापा टाकून 19.27 ग्रॅम एमडी (मेफेड्रोन) अमली पदार्थ व मोबाईल फोन असा एकूण 1 लाख 49 हजार 890 रुपयांचा मुद्देमाल जप्त करण्यात आला.

पोलीस अधीक्षक कुमार चिंता यांच्या मार्गदर्शनाखाली जिल्हाभर अमली पदार्थाविरोधी मोहीम राबविण्यात येत आहे. त्याच अनुषंगाने वणी शहरातील गोपनीय माहितीदारांकडून मिळालेल्या माहितीच्या आधारे पोलिसांनी 19



जून रोजी रात्री गणेशपूर रोड परिसरात सापळा रचला.

या कारवाईत कौतुक उर्फ गोळू दिलीप मेश्राम (वय 28, रा. तेलीफेल, वणी) याची झडती घेतली असता त्याच्याकडे 19.27 ग्रॅम एमडी (मेफेड्रोन) अमली पदार्थ आढळून आला. जप्त करण्यात आलेल्या अमली पदार्थाची किंमत 1 लाख 34 हजार 890 रुपये असून, त्याच्याकडील 15

हजार रुपयांचा मोबाईल फोनही जप्त करण्यात आला.

चौकशीदरम्यान आरोपीने हा अमली पदार्थ प्रत्येक उर्फ कॉकरोच महेश उपरे याच्याकडून आणल्याची कबुली दिली. त्यानुसार दोन्ही आरोपींविरूद्ध वणी पोलीस ठाण्यात एनडीपीएस कायद्याच्या विविध कलमान्वये गुन्हा दाखल करण्यात आला असून पुढील तपास सुरू आहे.

विवाहितेच्या मृत्यूप्रकरणी पतीसह तिघे ताब्यात

प्रतिनिधी २१ जून

आर्णी : शहराजवळील एका विवाहितेच्या संशयास्पद मृत्यूप्रकरणी आर्णी पोलिसांनी पतीसह तिघांना ताब्यात घेतले असून, आत्महत्येस प्रवृत्त केल्याच्या आरोपांवरून गुन्हा दाखल करण्याची प्रक्रिया सुरू होती. मिळालेल्या माहितीनुसार, आर्णी तालुक्यातील साक्षी शिवाजी ठाकरे हिचा विवाह जानेवारी महिन्यात अभिषेक रामेश्वर चौधरी याच्यासोबत झाला होता. गुस्वारी दुपारी साक्षी चौधरी हिचा गुळगुप्ता घेतलेल्या अवस्थेतील मृतदेह आढळून आला.

घटनेची माहिती मिळताच तिचे वडील, नातेवाईक तसेच गावातील मोठ्या संख्येने नागरिक ग्रामीण रुग्णालयात दाखल झाले. यावेळी मृत्यू संशयास्पद असून हा घातपात असल्याचा आरोप नातेवाईकांनी केला. त्यानंतर संतप्त नागरिकांनी आर्णी पोलीस ठाण्यात धाव घेतली. उपविभागीय पोलीस अधिकारी (एसडीपीओ) यांनी नातेवाईकांची बाजू ऐकून घेतली. साक्षीच्या वडिलांनी दिलेल्या तक्रारीत पती अभिषेक चौधरी, सासरे रामेश्वर चौधरी, सासू संगीता चौधरी आणि शिवानी रामेश्वर चौधरी यांनी संगमत्त करून साक्षीचा शारीरिक व मानसिक छळ केला तसेच हुंड्यासाठी त्रास देत आत्महत्येस प्रवृत्त केल्याचा आरोप केला आहे. या तक्रारीच्या आधारे पोलिसांनी संबंधितांना ताब्यात घेतले असून वृत्त लिहिपर्यंत गुन्हा दाखल करण्याची प्रक्रिया सुरू होती. दरम्यान, मृत्यूचे नेमके कारण आणि तक्रारीतील आरोपांची सत्यता पोलीस तपासनांतरच स्पष्ट होणार आहे.

आर्णीत नेत्रतपासणी व मोतीबिंदू शिबिर

प्रतिनिधी २१ जून

आर्णी : महाराष्ट्र नवनिर्माण सेनेचे अध्यक्ष राज ठाकरे यांच्या वाढदिवसानिमित्त आर्णी शहरातील अंजली कॉकरी येथे नेत्रतपासणी व मोतीबिंदू शस्त्रक्रिया शिबिराचे आयोजन करण्यात आले. शहर व तालुक्यातील नागरिकांनी मोठ्या संख्येने या शिबिराचा लाभ घेतला.

शिबिरात एकूण 250 नागरिकांनी नोंदणी केली. त्यापैकी 130 नागरिकांना मनसेच्या वतीने मोफत चष्म्यांचे वाटप करण्यात आले. तसेच मोतीबिंदू शस्त्रक्रियेसाठी



निवड झालेल्या 80 नागरिकांना 21 जून 2026 रोजी नागपूर येथे मोफत नेण्याची व्यवस्था करण्यात आली असून, शस्त्रक्रियेची सुविधाही उपलब्ध करून देण्यात येणार असल्याची माहिती मनसेचे उपजिल्हाध्यक्ष सचिन येळगांधेवार यांनी दिली.

यावेळी बोलताना सचिन येळगांधेवार म्हणाले, "गौरांगीबांनी सेवा हीच ईश्वरसेवा असून समाजातील

गरजू नागरिकांना आरोग्य सुविधा उपलब्ध करून देणे हे आपले कर्तव्य आहे." शिबिराचे उद्घाटन सिंधू येळगांधेवार यांच्या हस्ते झाले. कार्यक्रमाला अंजली डेअरीजचे संचालक राजू श्रीवास, सचिन येळगांधेवार, कपिल ठाकरे, आकाश माटलवाड, अक्षय मारशेटवार, पंकज रत्ने, शुभम मोरे, महेश वांते आणि गौरव बाबरे आदी उपस्थित होते.

लाख (खिंड) येथील स्मशानभूमीची दुरवस्था

बहुजन मुक्ती पार्टीचा आंदोलनाचा इशारा

प्रतिनिधी २१ जून

दारव्हा : तालुक्यातील लाख (खिंड) येथील स्मशानभूमीची दुरवस्था झाल्याने नागरिकांना अंत्यसंस्कारावेळी मोठ्या अडचणीचा सामना करावा लागत आहे. शेड, प्रतीक्षालय आणि पक्का रस्ता नसल्यामुळे विशेषतः पावसाळ्यात परिस्थिती अधिकच गंभीर होत असून, या प्रश्नावर तातडीने उपाययोजना न झाल्यास आंदोलन छेडण्याचा इशारा बहुजन मुक्ती पार्टीने दिला आहे.

स्मशानभूमीतील विद्यमान शेडचे पत्रे फुटल्याने पावसाळ्यात त्यातून पाणी गळते. त्यामुळे अंत्यसंस्कार करताना चिता विझण्याची भीती निर्माण होते. तसेच, पावसाच्या दिवसांत नागरिकांना तासनातपास पावसात उभे राहून अंत्यविधी पार पाडावे लागतात.

■ गावातील या संवेदनशील आणि मूलभूत समस्यांकडे स्थानिक लोकप्रतिनिधी तसेच प्रशासनाने दुर्लक्ष केल्याचा आरोप ग्रामस्थांकडून करण्यात येत आहे. मृत्यूनंतरही नागरिकांच्या नशिबी होणारी ही हेळसांड थांबवावी, अशी मागणी आता जोर धरत आहे.

याशिवाय स्मशानभूमीकडे जाण्यासाठी पक्का रस्ता नसल्याने चिखलातून वाट काढत प्रेतयात्रा न्यावी लागते. अंत्यसंस्कारासाठी येणाऱ्या नागरिकांसाठी बसण्याची कोणतीही सुविधा नसून प्रतीक्षालयाचा अभावही प्रकर्षाने जाणवतो.

या पार्श्वभूमीवर बहुजन मुक्ती पार्टी ने प्रशासनाकडे स्मशानभूमीची



तातडीने दुरुस्ती, नवीन शेड व प्रतीक्षालयाची उभारणी तसेच पक्का रस्ता तयार करण्याची मागणी केली आहे. मागण्यांकडे दुर्लक्ष झाल्यास तीव्र आंदोलन छेडण्यात येईल, असा

आष्टीकरांनी राजीनामा देऊनच नवा राजकीय संसार थाटावा ; मतदारसंघात संतप्त प्रतिक्रिया

प्रतिनिधी २१ जून

उमरखेड : हिंगोली लोकसभा मतदारसंघाचे खासदार नागेश पाटील आष्टीकर यांनी उद्धव बाळासाहेब ठाकरे यांच्या शिवसेनेची साथ सोडून मुख्यमंत्री एकनाथ शिंदे यांच्या शिवसेनेत प्रवेश केल्यानंतर उमरखेड-महागाव विधानसभा मतदारसंघासह लोकसभा क्षेत्रात विविध प्रतिक्रिया उमटत आहेत. अनेक मतदारांनी या निर्णयावर नाराजी व्यक्त करत खासदारकीचा राजीनामा देऊन नव्याने जनादेश घ्यावा, अशी मागणी केली आहे.



लोकसभा निवडणुकीत महाविकास आघाडीच्या उमेदवार म्हणून नागेश पाटील आष्टीकर यांना मतदारांनी मोठ्या प्रमाणावर पाठिंबा दिला होता. भाजप व शिंदे गटाच्या विरोधात मतदान करून त्यांना

विजयी केले असल्याने पक्षांतराचा निर्णय मतदारांच्या भावनांशी विसंगत असल्याची भावना काही नागरिकांनी व्यक्त केली आहे.

राज्यात यापूर्वी आमदारांच्या पक्षांतरानंतर आता काही खासदारांनीही पक्ष बदलल्याने विरोधी पक्षांचे संघटन कमकुवत करण्याचे प्रयत्न सुरू असल्याची चर्चा राजकीय वर्तुळात आहे.

विशेषतः हिंगोली लोकसभा मतदारसंघातील मतदारांनी उद्धव ठाकरे यांच्या नेतृत्वावर विश्वास दाखवत मतदान केल्याचा दावा करत, आष्टीकर यांनी नव्या पक्षात जाण्यापूर्वी खासदारकीचा राजीनामा घ्यायला हवा

होता, असे मत अनेकांनी व्यक्त केले.

सोशल मीडियावरही या घडामोडींवर तीव्र प्रतिक्रिया उमटत असून, “नवा राजकीय प्रवास करायचा असेल तर नव्याने जनतेसमोर जाऊन जनादेश घ्यावा,” अशी भूमिका काही मतदारांनी मांडली आहे. पक्षांतरामुळे मतदारांचा विश्वासघात झाल्याची भावना व्यक्त करणाऱ्यांची संख्या लक्षणीय असल्याचे दिसून येत आहे.

दरम्यान, या विषयावर विविध राजकीय पक्षांकडूनही प्रतिक्रिया व्यक्त होत असून, आगामी काळात हिंगोली लोकसभा मतदारसंघातील राजकीय समीकरणांवर या निर्णयाचा परिणाम होण्याची शक्यता वर्तविली जात आहे.

उष्णतेमुळे नागरिक हैराण ; पावसासाठी युवकांचे अनोखे साकडे

प्रतिनिधी २१ जून

पुसद : तालुक्यातील वाढत्या उष्णतेने नागरिक हैराण झाले असून, पावसाअभावी शेतकऱ्यांची चिंता दिवसेंदिवस वाढत आहे. जून महिना सुरु असतानाही समाधानकारक पाऊस न झाल्याने शेतीकामे खोळंबली असून, शेतकरी चिंतेत आहेत.

खरखत्या उन्हामुळे जनजीवन विकळीत झाले आहे. दुपारच्या वेळेत रस्त्यांवर शुष्कशुकाट दिसून येत असून, उकाड्यामुळे नागरिक त्रस्त झाले आहेत. या पार्श्वभूमीवर पावसासाठी दोन युवकांनी पारंपरिक



पद्धतीने अनोखे साकडे घातले.

आंगार झाडांनी पाने बांधून हे युवक शहरातील प्रमुख रस्त्यांवर फिरले आणि पावसासाठी प्रार्थना केली. त्यांच्या या आगळ्यावेळच्या उपक्रमाने नागरिकांचे लक्ष वेधून घेतले. अनेकांनी या उपक्रमाने कौतुक केले, तर काहींनी ही ग्रामीण

भागातील जुनी लोकपरंपरा असल्याचे सांगितले.

दरम्यान, लवकरच पावसाचे आगमन होऊन शेतकऱ्यांना दिलासा मिळावा, पिकांना जीवनदान मिळावे आणि उष्णतेने हैराण झालेल्या नागरिकांनाही आराम मिळावा, अशी अपेक्षा व्यक्त केली जात आहे.



■ **यवतमाळ :** यवतमाळ जिल्ह्यातील १३ परीक्षा केंद्रांवर रविवारी नीट (यूजी) पुनर्परीक्षा शांततेत पार पडली. अँग्लो हिंदी हायस्कूल, अमोलकसुंद महाविद्यालय, बाबाजी दाते महाविद्यालय, शासकीय तंत्रनिकेतन, लोकनायक बापूजी अणे महिला महाविद्यालय, श्री शिवाजी विद्यालय, राणी लक्ष्मीबाई विद्यालय आदी केंद्रांवर एकूण २,८४७ विद्यार्थी परीक्षेला बसले. गैरप्रकारांच्या आरोपांनंतर होत असलेल्या या पुनर्परीक्षेसाठी प्रत्येक केंद्रावर सीसीटीव्हीद्वारे देखरेख, व्हिडिओ चित्रीकरण व कडेकोट सुरक्षा व्यवस्था करण्यात आली होती. विद्यार्थ्यांची प्रवेशद्वारावर तपासणी करण्यात आली. जिल्हा वाहतूक निरीक्षक झानोबा देवकते यांनी केंद्रांना भेट देऊन वाहतूक व सुरक्षा व्यवस्थेचा आढावा घेतला.



गोदावरी अर्बनकडून महागाव तहसील कार्यालयास वाटर कुलर भेट

प्रतिनिधी २१ जून

महागाव : बँकिंग सेवेसोबत सामाजिक बांधिलकी जपत गोदावरी अर्बन मल्टिस्टेट क्रेडिट को-ऑपरेटिव्ह सोसायटी यांनी महागाव शाखेच्या आठव्या वर्षीपण दिनानिमित्त महागाव तहसील कार्यालयाला वाटर कुलर भेट दिला. या उपक्रमामुळे तहसील कार्यालयात विविध कामांसाठी येणाऱ्या नागरिकांना शुद्ध व थंड पिण्याच्या पाण्याची सुविधा उपलब्ध झाली आहे.

वाटर कुलरचे उद्घाटन संस्थेचे सहाय्यक महाव्यवस्थापक रवी इंगळे यांच्या हस्ते करण्यात आले. यावेळी अभय म्हस्के प्रमुख उपस्थित होते.

महागाव तहसील कार्यालयात दररोज तालुक्याच्या विविध भागातून शेकडो नागरिक शासकीय कामांसाठी



येतात. विशेषतः उन्हाळ्यात पिण्याच्या पाण्याची अडचण जाणवत असल्याने ही गरज लक्षात घेऊन संस्थेने सामाजिक जबाबदारीच्या भावनेतून हा उपक्रम राबविला. त्यामुळे नागरिकांच्या तहानेला दिलासा मिळाला असून तहसील कार्यालयातील सुविधांमध्ये भर पडली आहे.

हा उपक्रम संस्थापक हेमंतभाऊ पाटील यांच्या मार्गदर्शनाखाली तसेच अध्यक्षा राजश्रीताई पाटील यांच्या प्रेरणेने राबविण्यात आला. व्यवस्थापकीय संचालक धनंजय तांबेकर, उपमहाव्यवस्थापक सुरेखा

दवे आणि एजीएम रवी इंगळे यांच्या नेतृत्वाखाली कार्यक्रम पार पडला.

कार्यक्रमाला शाखाधिकारी शशांक दोबळे, असिस्टंट ऑफिसर सचिन हिंगाडे, जया घडगाले, ज्युनिअर ऑफिसर रामेश्वर शिंदे, सुयोग साकळे, ओमकुमार भोयर, अमोल रावते, प्रवीण आढागळे यांच्यासह शाखेतील कर्मचारी उपस्थित होते. महागाव तहसील कार्यालयात येणाऱ्या नागरिकांच्या मूलभूत सुविधांकडे लक्ष देत राबविण्यात आलेला हा उपक्रम सामाजिक उत्तरदायित्याचे उत्तम उदाहरण ठरत आहे.

झरी-जामणीतील प्रलंबित प्रश्नांवर खा.प्रतिभा धानोरकर आक्रमक

प्रतिनिधी २१ जून

झरी-जामणी : झरी-जामणी तालुक्यातील विविध प्रलंबित प्रश्न व विकासकामांचा आढावा घेण्यासाठी खासदार प्रतिभा धानोरकर यांच्या उपस्थितीत जिल्हाधिकारी, मुख्याधिकारी आणि विविध विभागांच्या वरिष्ठ अधिकार्यांची महत्त्वपूर्ण बैठक पार पडली.

बैठकीत वरपोळ रस्त्याची समस्या, अतिक्रमण पट्टे, सार्वजनिक विकासाकामांचा आढावा घेण्यासाठी खासदार प्रतिभा धानोरकर यांच्या उपस्थितीत जिल्हाधिकारी, मुख्याधिकारी आणि विविध विभागांच्या वरिष्ठ अधिकार्यांची महत्त्वपूर्ण बैठक पार पडली.



विभागांच्या अधिकार्यांनी संबंधित विषयांची माहिती सादर केली. यावेळी जिल्हाधिकार्यांनी प्रलंबित प्रश्नांवर सकारात्मक कार्यवाही करून लवकरच तोडगा काढण्याचे आश्वासन दिले.

पीक विम्याच्या मुद्द्यावर काँग्रेसचे झरी-जामणी तालुका अध्यक्ष

संदीप बुरुंवार यांनी शेतकऱ्यांच्या अडचणींबाबत आक्रमक भूमिका घेत जिल्हाधिकाऱ्यांसमोर प्रश्न ठामपणे मांडले. शेतकऱ्यांना न्याय मिळावा आणि विमा दाव्यांबाबत तत्काळ कार्यवाही व्हावी, अशी मागणी त्यांनी केली.

यावेळी खासदार प्रतिभा धानोरकर

यांनी तालुक्यातील विकासकामे गतीने पूर्ण करण्यासाठी सातत्याने पाठपुरावा केला जात असल्याचे सांगितले. काही महत्त्वाच्या कामांना मंजुरी मिळाली असून उर्वरित प्रश्नही लवकरच मार्गी लावण्यासाठी प्रयत्न सुरू असल्याची माहिती त्यांनी दिली.

या बैठकीस काँग्रेस तालुका अध्यक्ष संदीप बुरुंवार, बाजार समिती सभापती राजीव कासावर, माजी सभापती प्रकाश कासावर, भूमारेड्डी बाजानलवार, भगवान चुक्कलवार, गंगाधर आत्राम, सरपंच सुभाष कुळमेथे, सरपंच महेश आयटवार, उर्वेत साहेब तसेच विविध विभागांचे अधिकारी आणि पदाधिकारी उपस्थित होते.